

वरुराङ्गिरसः, सर्वहरिर्वा ऐन्द्रः। हरिः। जगती, १२-१३ त्रिष्टुप्

प्र ते महे विदथे शंसिष हरी प्र ते वन्वे वनुषौ हर्यतं मदम्।

घृतं न यो हरिभिश्चारु सेचत आ त्वा विशन्तु हरिवर्षसं गिरः॥ १०.०९६.०१

महे- महति। विदथे- उपासने। यैर्विदन्त्यात्मानमिति विदथाः। ते- तव। हरी- आकर्षणशक्तिप्रतीकावधौ। प्र शंसिषम्- प्रशंसामि। वनुषः- शत्रुहिंसकस्य। ते- तव। हर्यतम्- कमनीयम्। मदम्- हर्षम्। प्र- प्रकर्षेण। वन्वे- याचे। वनु याचने। यः। हरिभिः- स्वाकर्षणशक्तिभिः। चारु- कल्याणम्। घृतम्- उदकम्। न- सम्प्रति। सेचते- वर्षति। त्वा- तादृशं त्वाम्। हरिवर्षसम्- आकर्षकरूपम्। गिरः- मन्त्राः। आ विशन्तु- प्रविशन्तु॥१॥

हरि हि योनिमभि ये समस्वरन्धिन्वन्तो हरी दिव्यं यथा सदः।

आ यं पृणन्ति हरिभिर्न धेनव इन्द्राय शूषं हरिवन्तमर्चत॥ १०.०९६.०२

दिव्यं सदः- दिव्यधाम। यथा प्राप्तुवन्ति तथा। हरी- प्राणप्रतीकाविन्द्राश्वौ। हिन्वन्तः- प्रेरयन्तः। ये- य उपासकाः। हरिम्- प्राणाख्यतुरगम्। योनिम्- इन्द्रवाहनम्। अभि समस्वरन्- आभिमुख्येन सम्यक् अस्तुवन्। तादृशा यूयम्। यम्। धेनवः- चिद्रश्मयः। न- इव। हरिभिः- प्राणैः। आ पृणन्ति- आपूरयन्ति। तस्य। इन्द्राय- परमेश्वरस्य। हरिवन्तम्- प्राणमयम्। शूषम्- स्वबलम्। अर्चत- समर्पयत॥२॥

सो अस्य वज्रो हरितो य आयसो हरिर्निकामो हरिरा गभस्त्योः।

द्युम्नी सुशिप्रो हरिमन्युसायक इन्द्रे नि रूपा हरिता मिमिक्षिरे॥ १०.०९६.०३

अस्य- एतस्येन्द्रस्य। यः। वज्रः। सः- असौ। हरितः- आकर्षणशक्तिसम्पन्नः। आयसः- अयःसारः। हरिः- प्राणमयः। निकामः- कमनीयः। हरिः- शत्रुप्राणहारकः। गभस्त्योः- बाहोः। आ- आभिमुख्येन धृतः। द्युम्नी- तेजस्वी। सुशिप्रः- शोभननासिकोपलक्षितप्राणवान्।

हरिमन्युसायकः- प्राणमयमननायुधवान् । इन्द्रे- ईशनाधिदैवते । हरिता रूपा- आकर्षणशक्तयः ।  
नि- नितराम् । मिमिक्षिरे- निषिक्ताः ॥३॥

दिवि न केतुरधि धायि हर्यतो विव्यचद्वज्रो हरितो न रंहा ।

तुददहि हरिशिप्रो य आयसः सहस्रशोका अभवद्धरिम्भरः ॥ १०.०९६.०४

हर्यतः- आकर्षणशक्तिभूतः । वज्रः । दिवि- चित्ताकाशे । केतुः- प्रज्ञा । न- इव । अधि धायि-  
धृतः । हरितः- प्राणाः । न- इव । रंहा- वेगेन । विव्यचत्- व्याप्नुवन्ति । यः । हरिशिप्रः-  
शोभनश्वासयुतनासिकोपलक्षितप्राणः । स इन्द्रः । अहिम्- मेधायामप्रज्ञायामहिवत् स्थितमावरणं  
वृत्रम् । तुदत्- नाशितवान् । सः । आयसः- अयःसारः । सहस्रशोकाः- प्रभूतदीप्तिमान् । शुच  
दीप्तौ । हरिर्भरः- प्राणभरणशीलः । अभवत्- अभूत् ॥४॥

त्वंत्वमहर्यथा उपस्तुतः पूर्वैभिरिन्द्र हरिकेश यज्वभिः ।

त्वं हर्यसि तव विश्वमुक्थ्यमसामि राधौ हरिजात हर्यतम् ॥ १०.०९६.०५

इन्द्र- परमेश्वर । हरिकेश- प्राणाश्वभूत । पूर्वैभिः यज्वभिः- प्राचीनैरुपासकैः । उपस्तुतः-  
उपासितः । त्वंत्वम्- भवान् । अहर्यथाः- अकामयत । हरिजात- प्राणज इन्द्र । तव ।  
विश्वमुक्थ्यम्- सर्वे मन्त्राः । त्वम् । असामि- अनुपमाम् । हर्यतम्- प्राणमयीम् । राधः- संसिद्धिम् ।  
हर्यसि- कामयसे ॥५॥

ता वज्रिणं मन्दिनं स्तोम्यं मद इन्द्रं रथे वहतो हर्यता हरी ।

पुरूण्यस्मै सर्वनानि हर्यत इन्द्राय सोमा हरयो दधन्विरे ॥ १०.०९६.०६

हर्यता- गतिशीलौ । हरी- आकर्षणशक्तिप्रतीकावश्चौ । ता- तौ । वज्रिणम्- वज्रपाणिम् । मन्दिनम्-  
हर्षसम्पन्नम् । स्तोम्यम्- मन्त्रात्मकम् । इन्द्रम्- ईशनाधिदैवतम् । मदे- हर्षे सति । रथे-  
रमणीयवाहने । वहतः । हर्यते- गतिशीलाय । इन्द्राय- ईशनाधिदैवताय । अस्मै- एतस्मै । पुरूणि-  
प्रभूतानि । सर्वनानि- सम्भजनानि । हरयः- आकर्षणशक्तिमन्तः । सोमाः- रसाः । दधन्विरे-  
धारयन्ति ॥६॥

अरुं कामाय हरयो दधन्विरे स्थिराय हिन्वन्हरयो हरीं तुरा।

अर्वीद्भिर्यो हरिभिर्जोषमीयते सो अस्य कामं हरिवन्तमानशे ॥ १०.०९६.०७

हरयः- आकर्षणशक्तिसम्पन्नाः सोमा रसाः। कामाय- इन्द्रकामनाय। अरम्- अलंभावं तृप्तिम्।  
दधन्विरे- धारयन्ति। हरयः- रसाः। तुरा- वेगवन्तौ। हरी- अश्वौ प्राणमयौ। स्थिराय-  
दृढायेन्द्राय। हिन्वन्- प्रेरयन्ति। यः। अर्वभिः- अरणैः। हरिभिः- आकर्षणशक्तिभूतैस्तुरगैः।  
जोषम्- सेव्यं यज्ञम्। ईयते- गच्छति। सः- सोऽस्य रथः। अस्य- एतस्येन्द्रस्य। हरिवन्तम्-  
प्राणमयीम्। कामम्- इच्छाम्। आनशे- व्याप्नोति ॥७॥

हरिश्मशारुर्हरिकेश आयसस्तुरस्पेये यो हरिपा अवर्धत।

अर्वीद्भिर्यो हरिभिर्वाजिनीवसुरति विश्वा दुरिता पारिषद्वरी ॥ १०.०९६.०८

हरिश्मशारुः हरिकेशः- प्राणाङ्गः। श्मशारुः श्मश्रुः। श्मश्रुकेशादिकमपि इन्द्रस्य प्राणा एवेति  
भावः। आयसः- अयःसारः। तुरस्पेये- तूर्णं पातव्ये सोमे। यः। हरिपाः- सोमानुभवकरः।  
अवर्धत- प्रवृद्धोऽभवत्। यः। वाजिनीवसुः- हव्यसम्पद्धान्। सः। अर्वद्भिः- अरणैः। हरिभिः-  
प्राणाश्वैः। हरी- प्राणाश्वौ स्ववाहने लक्ष्यप्रापकरहणप्रतीके योजयित्वा। विश्वा दुरिता- सर्वाणि  
पापानि दुःखानि वा। अति पारिषत्- पारयतु ॥८॥

स्रुवेव यस्य हरिणी विपेततुः शिप्रे वाजाय हरिणी दविध्वतः।

प्र यत्कृते चमसे मर्मजृद्धरी पीत्वा मदस्य हर्यतस्यान्धसः ॥ १०.०९६.०९

यत्- यदा। चमसे- भाजने प्रतीके। कृते- संस्कृते। तस्मिन्वर्तमानम्। मदस्य- हर्षकरम्।  
हर्यतस्य- आकर्षकम्। अन्धसः- अन्नोपलक्षितरसम्। पीत्वा- अनुभूय। हरी- प्राणाश्वौ।  
मर्मजृत्- इन्द्रः शोधयति। तदा। स्रुवेव- हव्ययुक्तपात्रविशेषाविव। यस्य। हरिणी- प्राणाश्वौ।  
विपेततुः- अधावताम्। वाजाय- वाताख्यहव्याय। हरिणी- प्राणाभ्यासयुक्ते। यस्य। शिप्रे-  
नासिके। दविध्वतः- अकम्पयताम्। स वर्धित इति शेषः ॥९॥

उत स्म सद्म हर्यतस्य पस्त्योऽरत्यो न वाजं हरिवाँ अचिक्रदत्।

मही चिद्धि धिषणाहर्यदोजसा बृहद्वयो दधिषे हर्यतश्चिदा ॥ १०.०९६.१०

उत- अपि च । हर्यतस्य- कमनीयस्येन्द्रस्य । पस्त्योः- द्यावापृथिव्योः । सद्म- सदनम् । अत्यः-  
तुरगः । वाजम्- युद्धम् । न- इव । हरिवान्- इन्द्रः । अचिक्रदत्- अगच्छत् । मही- महती । चित्-  
एव । हि- खलु । धिषणा- धीः । ओजसा- तेजसा । अहर्यत्- त्वां कामयते । हर्यतः-  
कामयमानस्य । चित्- एव । आ- आभिमुख्येन । बृहत्- महत् । वयः- अन्नम् । दधिषे-  
धारयसि ॥१० ॥

आ रोदसी हर्यमाणो महित्वा नव्यनव्यं हर्यसि मन्म नु प्रियम् ।

प्र पस्त्यमसुर हर्यतं गोराविष्कृधि हरये सूर्याय ॥ १०.०९६.११

हर्यमाणः- आकर्षकः सन् । महित्वा- स्वमहिम्ना । रोदसी- द्यावापृथिव्यौ । आ- आपूरयसि ।  
नव्यनव्यम्- अभिनवम् । प्रियम् । मन्म- मननम् । हर्यसि- कामयसे । असुर- प्राणद । हर्यतम्-  
आकर्षकम् । गोः- चिद्रश्मेः । पस्त्यम्- सद्म । हरये सूर्याय- प्राणयुक्तात्मसूर्यप्राप्त्यै । आविष्कृधि-  
आविष्कुरु ॥११ ॥

आ त्वा हर्यन्तं प्रयुजो जनानां रथे वहन्तु हरिशिप्रमिन्द्र ।

पिबा यथा प्रतिभृतस्य मध्वो हर्यन्त्यज्ञं सधमादे दशोणिम् ॥ १०.०९६.१२

इन्द्र- परमेश्वर । हरिशिप्रम्- प्राणाभ्यासयुक्तनासिकम् । हर्यन्तम्- कामयमानम् । त्वा- भवन्तम् ।  
जनानाम् । प्रयुजः- प्रकर्षयोगभूताः प्राणाश्वाः । आ वहन्तु । दशोणिम्-  
दशाङ्गुल्युपलक्षितशोभनकर्मयुक्तम् । प्रतिभृतस्य- संभृतम् । मध्वम्- मधुरं रसम् । यज्ञम्-  
औपासनं सङ्गतिकारकम् । सधमादे- सहृदयमादने । पिब- अनुभव ॥१२ ॥

अपाः पूर्वेषां हरिवः सुतानामथो इदं सर्वं केवलं ते ।

ममद्धि सोमं मधुमन्तमिन्द्र सत्रा वृषञ्जठर आ वृषस्व ॥ १०.०९६.१३

पूर्वेषां सुतानाम्- पूर्वं निष्पादितान् रसान् । हरिवः- हरियुक्तेन्द्र । अपाः- अनुभूतवान् । अथो- अपि  
च । इदम्- अयम् । सवनम्- रसः । ते- तवैव केवलः । इन्द्र- परमेश्वर । मधुमन्तम्- मधुरम् ।

सोमम्- रसम्। ममद्धि- अनुभव। सत्रा वृषन्- भूयिष्ठवर्षकेन्द्र। जठरे- हृदये। आ वृषस्व-  
रसमासिञ्च ॥१३॥

Dr. Rangraji